

## الشیخ محفوظ نحاحؒ

### عزیر صالح

۷۰ کے عشرے میں الجزائر کے شہر الامنام میں شدید زلزلہ آیا جس کی شدت سے شہر میں واقع جیل بھی تباہ ہو گئی۔ جیل کی تباہ شدہ عمارت کے بلے سے بچ جانے والے قیدیوں نے موقع غنیمت جانا اور فرار ہو گئے۔ لیکن ایک قیدی اس تباہ شدہ جیل کے ایک کونے میں بیٹھا جیل کے اہل کاروں کی واپسی کا انتظار کر رہا تھا۔ یہ قیدی الجزائر کی اسلامی تحریک کے قائد الشیخ محفوظ نحاحؒ تھے جو ۱۹ جون ۲۰۰۳ء کو اس دار فانی سے رخصت ہو گئے۔ انا للہ وانا الیہ راجعون!

حركة مجتمع السلم (تحریک برائے پُر امن معاشرہ) کا بانی سربراہ لاکھوں دلوں پر حکومت کرنے والا قائد ۳۳ سال کی پُر آشوب تحریکی زندگی میں طوفانوں سے کھیلنے اور ستم زدہ انسانوں کے دلوں میں ایمان کی شمع روشن کرنے کے بعد ابدی نیند سو گیا۔ اس نے قید و بند کی صعوبتیں بھی برداشت کیں، تشدد اور تعذیب کے زیورات سے بھی آراستہ ہوا، دعوت و تبلیغ کی مہمیں بھی سر کیں، خطابت کے معرکوں میں بھی شاد کام ہوا اور تنظیم و تربیت کے تمام ہی مراحل سے خود بھی گزرا اور ہزاروں انسانوں کو بھی گزرا۔

الشیخ محفوظ نحاحؒ الجزائر کے شہر البلیدہ میں ۱۹۴۲ء میں پیدا ہوئے۔ ابتدائی تعلیم ایک تحریکی مدرسے سے حاصل کی۔ علم النفس میں بی اے کیا۔ آپ عمر کے ابتدائی حصے ہی میں اسلامی تحریک سے منسلک ہو گئے تھے۔ پھر اپنے شب و روز دعوت و تحریک کے لیے وقف کر دیے۔

آپ نے سیاسی زندگی کا آغاز ۱۹۷۰ء میں حواری بومدین کی اشتراکی حکومت کے خلاف جدوجہد سے کیا۔ وہ اخوان المسلمون کے ساتھ مل کر لوگوں میں جہادی لٹریچر تقسیم کرنے

لگے۔ ۱۹۷۶ء میں حکومت کے خلاف ”سازش“ کرنے کے جرم کی پاداش میں آپ کو ۱۵ سال قید کی سزا سنائی گئی اور پس دیوار زنداں کر دیا گیا۔ لیکن چار سال بعد ہی بومدین کے انتقال کے بعد ۱۹۸۰ء میں آپ کی رہائی عمل میں آئی۔

۱۹۸۹ء میں ایک ریفرنڈم کے ذریعے الجزائر کی تاریخ سے، نیشنل فریڈم فرنٹ کی لادینی اشتراکی مطلق العنانیت کا ۲۷ سالہ دور اپنی تمام کارروائیوں سمیت حذف کر دیا گیا۔ اس فضا میں مسجد کا روایتی کردار لوٹ آیا اور کوچہ بازار میں اسلامی تحریکوں کا علم لہرانے لگا۔

شاذلی بن جدید کے دور حکومت میں جب سیاسی فضا میں آزادی کی ہوائیں چلنا شروع ہوئیں تو الشیخ محفوظ نے اپنے طریقہ کار میں تبدیلی لاتے ہوئے اخوان المسلمون کے ساتھ مل کر دعوت و تبلیغ کی طرف توجہ دی۔ اس دوران آپ کے اصلاحی افکار ابھر کر سامنے آئے۔ آپ الجزائر کی مسجدوں میں جمعہ کے خطبات دیتے اور لوگوں کو اللہ کے دین کی طرف حکمت و دانائی سے بلاتے۔ بالخصوص نوجوانوں کو اس بات پر ابھارتے کہ تم درخت کی مانند ہو جاؤ کہ لوگ اسے پتھر مارتے ہیں لیکن وہ انھیں پھل دیتا ہے۔

۱۹۸۹ء میں آپ نے اپنے رفیق کار الشیخ محمد بوسلیمانی کے ساتھ مل کر ”جمعیت ارشاد و اصلاح“ کی بنیاد رکھی۔ آپ ”رابطہ دعوت اسلامی“ کے تاسیسی ارکان میں بھی شامل تھے جس کے سربراہ الشیخ محمد محسون ہیں۔ ۱۹۹۱ء میں حركة المجتمع الاسلامی (تحریک برائے اسلامی معاشرہ) کی تاسیس کا اعلان کیا جس کا بعد میں نام بدل کر حركة المجتمع المسلم رکھا گیا کیونکہ ۱۹۹۷ء میں الجزائر میں ایک ایسا قانون نافذ کیا گیا جس کی رو سے کوئی پارٹی اپنے نام کے ساتھ ”اسلامی“ کا لفظ نہیں لگا سکتی تھی۔

۱۹۹۱ء کے قومی انتخابات کے پہلے مرحلے میں اسلامی فرنٹ نے عباس مدنی کی قیادت میں دو تہائی اکثریت سے کامیابی حاصل کر لی۔ یہ اسلامی انقلاب کا آغاز تھا۔ اسے الجزائر کی فوج کے سیکولر اور لبرل جنرل برداشت نہ کر سکے۔ فوج نے اگلا مرحلہ منسوخ کر دیا اور فرنٹ کی منتخب قیادت کو جیل میں ڈال دیا۔ اس موقع پر اسلامی قوتوں میں دو رائیں پیدا ہو گئیں۔ ایک یہ کہ مسلح مزاحمت کے سوا کوئی راستہ نہیں۔ مسلح جدوجہد کا آغاز ہوا اور الجزائر کی فوج نے اپنے ہی

ڈیڑھ لاکھ شہریوں کا خون کر ڈالا۔ دوسری رائے راستہ نکالنے اور مفاہمت کی تھی۔ محفوظ نجاتؒ اسی رائے کے قائل تھے۔ سیاسی خلفشار کے اس دور میں ان کی رواداری، اعتدال پسندی، بردباری اور معاملہ فہمی کی صفات ابھر کر سامنے آئیں۔

انھوں نے الجزائر ی قوم کے تمام مسائل کا حل تعلیمات اسلام کی روشنی میں پیش کیا اور قومی سلامتی کے لیے تین چیزوں کو اہمیت دی۔ اول: اسلام، عربیت اور قبائل کی اہمیت۔ دوم: ملک کی تعمیر اور اصلاح معاشرہ میں بغاوت سے اجتناب۔ سوم: دعوت و تبلیغ کا کردار۔ شیخ محفوظ نجاتؒ اس موقف کے خلاف تھے کہ مطلوبہ مقاصد کے حصول کے لیے قتل و غارت گری، تخریب کاری اور معصوم جانوں کا قتل جائز ہے۔ آپ کی اسی سوچ کی وجہ سے آپ کے بارے میں یہ کہا گیا کہ آپ اسلامی تحریکوں کے خلاف غیر اسلامی نظام کا ساتھ دے رہے ہیں۔

انھوں نے تشدد کے راستے سے اجتناب کرتے ہوئے تحریک اسلامی کے مخصوص طریق کار کو نمایاں اور مستحکم کیا۔ وہ سیاست میں بات چیت اور انسانی حقوق کی پاسداری اور اقلیتوں کے حقوق کے احترام پر یقین رکھتے تھے۔ یہ ان کی حکمت عملی کا نتیجہ تھا کہ اسلامی تحریک ایک سے زائد مرتبہ حکومت میں شریک ہوئی۔ انھوں نے اپوزیشن اور حکومت دونوں میں رہتے ہوئے تحریک کی دعوت کو آگے بڑھایا۔ انھوں نے خود تو کوئی وزارت نہ لی لیکن تحریک کے نوجوانوں کو اس کی اجازت دی تاکہ اصلاح معاشرہ کے وہ کام کیے جاسکیں جو حکومت میں رہ کر ہی کیے جاسکتے ہیں۔ ان کا یہ مقولہ بہت مشہور تھا کہ ہم حکومت میں شریک تو ہیں لیکن حکومت کی غلط پالیسیوں کا حصہ نہیں ہیں۔

۱۹۹۵ء میں شیخ محفوظ نجاتؒ نے سابق صدر الیامین زروال، سعید سعدی اور نور الدین بوکروح کے مقابلے میں صدارتی انتخاب میں بھی حصہ لیا اور زروال کے بعد دوسری پوزیشن حاصل کی۔ ان انتخابات میں حصہ لینے کی وجہ سے تحریک برائے ہر امن معاشرہ الجزائر میں ایک متبادل سیاسی قوت بن کر ابھری اور نہ صرف ملکی سطح پر بلکہ عالمی سطح پر لوگوں کی نظریں اس کی طرف اٹھنے لگیں کہ تحریک موجودہ نظام کا متوقع متبادل ہو سکتی ہے۔

انھیں سخت گہرے موقف کے حامل گروہوں کی شدید مزاحمت کا سامنا بھی کرنا پڑا جو حکومت کے ساتھ کوئی بھی معاملہ کرنے کے مخالف تھے۔ ان کے ساتھی نذیر مودی لکھتے ہیں کہ ”مجھے آج

تک وہ یادگار بحث نہیں بھولی جس میں ہم نے تحریک کے طریقہ کار کے بارے میں تفصیلی گفتگو کی۔ اشیخ محفوظ نختاچ نے حقیقت پسندی، مرحلہ وار منزل کی طرف رواں دواں ہونے اور ان ذرائع کے متعلق تفصیل سے بات کی جن کے ذریعے سے حکام اور قوم کے مابین تعلقات کو انسانی سطح پر استوار کیا جاسکتا ہے۔ اس طرح ظلم و ستم کا سدباب ہو سکتا ہے۔ اس کے بعد جمہوری اور شورائی نظام کے بارے میں سیر حاصل بحث ہوئی۔ ہمارے بعض ساتھی جمہوریت کا راستہ اختیار کرنے کو غلط اقدام قرار دیتے تھے۔ لیکن محفوظ نختاچ نے اس بات پر زور دیا کہ حکمت کا راستہ بھی ہے کہ موجودہ سیاسی آزادی سے استفادہ کرنا چاہیے۔ اسی لیے جب ۱۹۹۲ء کی خوں ریز کارروائیاں شروع ہوئیں تو آپ ان پر بڑے دل گرفتہ تھے۔ حالات جیسے بھی ہوں وہ اس رجحان کو ناپسند کرتے تھے اور افہام و تفہیم سے ہی معاملات حل کرنے کے خواہاں تھے۔

الجزائر کی اسلامی تحریک کے دو دھڑوں کا متحد ہونا آپ کی زندگی کا سب سے بڑا خواب تھا جو آپ کی زندگی میں شرمندہ تعبیر نہیں ہو سکا۔ ان میں سے ایک کے سربراہ وہ خود تھے اور دوسرا دھڑا اشیخ عبداللہ جاب اللہ کی تحریک ہے۔ اگر نیتوں میں خلوص آجائے اور عزم پختہ ہو تو یہ خواب ان کی زندگی کے بعد بھی پایہ تکمیل کو پہنچ سکتا ہے۔

آج جب اتحاد امت کے داعی اشیخ محفوظ نختاچ اس دنیا میں نہیں رہے تو زخمی الجزائر کو ایسے اطباء کی ضرورت ہے جو زخموں پر مرہم رکھ سکیں۔ یہ اطباء تحریک برائے امن معاشرہ کے وہ نوجوان بھی ہو سکتے ہیں جن کے مربی اشیخ محفوظ نختاچ تھے اور اسلامک سالیوشن فرنٹ کے وہ بزرگ بھی ہو سکتے ہیں جو دعوت و تبلیغ اور ہدایت امن جدوجہد پر یقین رکھتے ہیں۔

حال ہی میں حکومت نے اسلامی فرنٹ کے قائدین عباسی مدنی اور علی بلماج کو ۱۲ سال کی قید کے بعد رہا کرنے کا اعلان کیا ہے۔ اکانومسٹ (۱۲ جولائی ۲۰۰۳ء) کے مطابق فوجی جنتا ان لیڈروں سے اب بھی اتنی خوف زدہ ہے کہ اس نے غیر ملکی صحافیوں کو ان کی رہائی کی کوریج نہیں کرنے دی۔ رہائی بھی کیسی رہائی ہے کہ نہ جلسوں سے خطاب کر سکتے ہیں نہ انتخابات میں کھڑے ہو سکتے ہیں نہ کسی کی حمایت کر سکتے ہیں نہ ووٹ ڈال سکتے ہیں۔ اللہ تعالیٰ مسلمان حکمرانوں کو عقل دے اور ان پر رحم کرے!